

અમદાવાદ-ગાંધીનગરમાં ત્રણ વખત ચોરી કરતા મેટ્રોનો વ્યવહાર ખોરવાયો હતો મેટ્રોરેલ કોપર વાયર ચોરીના ૩૫ ગુનાને અંજામ આપનારી UPની બેકડા ગેંગ પકડાઈ

ચોરીનો માલ રાખવા માટે કલોલમાં રૂમ ભાડે રાખ્યો, ચારની ધરપકડ

। ગાંધીનગર ।

ગાંધીનગરના કોબા પાસે મેટ્રોરેલના ટ્રેક પરથી જીવંત કોપર વાયર ચોરી કરનાર આંતરરાજ્ય ગેંગનો પર્દાફાશ થયો છે. આ ગેંગ ઉત્તર પ્રદેશના બાગપત પાસે આવેલ બેકડા ગામની છે. જે આ વિસ્તારમાં બેકડા ગેંગથી પ્રસિદ્ધ છે. ગેંગના ૧૩ સભ્યોએ કોબા પાસે મેટ્રોરેલના કોપર વાયરની ચોરીને અંજામ આપ્યો હતો. પોલીસે હાલ તુરંત આ મામલે ચાર શખ્સોની ધરપકડ કરી છે. આ ગેંગે ગાંધીનગર અમદાવાદના ત્રણ સહિત સમગ્ર રાજ્યમાં આચરેલા મેટ્રોરેલ કોપર વાયર ચોરીના ૩૫ ગુનાની કબૂલાત આપી છે. જોકે, આ આંકડો ૧૦૦ને પણ વટી જાય તેવી શક્યતા પોલીસે દર્શાવી છે. છેલ્લા દસ વર્ષથી આ ગેંગ સમગ્ર દેશમાં સક્રિય હોવાનું પોલીસની પ્રાથમિક તપાસમાં બહાર આવ્યું છે. આ ગેંગ માત્ર જે શહેરોમાં મેટ્રોરેલ આવેલી હોય તે શહેરને જ ટાર્ગેટ કરે છે.

આ મામલે ગાંધીનગર પોલીસ અધિક્ષકે જણાવ્યું કે, ગાંધીનગર પોલીસે આ મામલે ચાર શખ્સોની ધરપકડ કરી છે. તેઓએ ગત તારીખ રોજ રાત્રીના કોબા મેટ્રોરેલના ટ્રેક પરથી ૧૭.૮૫ લાખની કિંમતના ૭૦૦ મીટર કોપર વાયરની ચોરી કરી હતી. કુલ ૧૩ શખ્સોની આ ચોરીમાં સંડોવણી હોવાનું ખુલ્યું છે. આ ગેંગ ઉત્તર પ્રદેશના બાગપત જિલ્લાના બેકડા ગામની છે. અમદાવાદ શાહપુર મેટ્રોરેલના ટ્રેક પરથી થયેલા વાયરની ચોરીમાં પણ આ ગેંગ જ સંકળાયેલી છે. પોલીસે કોબા પાસેથી થયેલી વાયર ચોરીનો મુદ્દામાલ કલોલ પૂર્વ વિસ્તારના એક રહેણાંક મકાનમાંથી જપ્ત કર્યો છે. ગેંગ એકાદ માસથી કાલુપુરમાં સત્રી હોટલમાં રોકાઈ હતી. ચોરી પૂર્વે મેટ્રોરેલમાં મુસાફરી કરીને રેકી કરી હતી. જે સ્થળે સીસીટીવી કેમેરા ન હોય અને આસાન રીતે ચોરી થઈ શકે તેવા સ્પોટને માર્ક



ગેંગમાં કોણ કોણ ઝડપાયાં

મુશરફ ઇસ્માઈલ મુલેખાટ (ઉવ.૩૨, રહે. બેકડા, જી. બાગપત, UP)
રાશીદ ઇશાક ઇસ્માઈલ ધોળી (ઉવ.૨૧, રહે. બેકડા, જી. બાગપત, UP)
રાશીદ રાજુલરામીજી રાજીવ રાજાદી (ઉવ.૨૫, રહે. બેકડા, જી. બાગપત, UP)
ઇસ્માઈલ મજીદ અલ્લામહેર મલીક (ઉવ.૩૩, રહે. મીતલીગામ, જી. બાગપત, UP)

ગેંગના ૧૧ આરોપીઓ હજુ ફરાર

● શહેજાદ અમરૂદીન મલીક ● આમીર અકબર મલીક ● આરીફ બાબુ મલીક ● ઇકલામ ઇકબાલ મલીક ● ઇમરાન મલીક ● આરીફ રફિક ● અરશદ અસગર મલીક ● માસુમ યાસીન મલીક (તમામ રહે. બેકડા, જી. બાગપત) ● સોનુ બાબુ ફસાર (મીતલીગામ, તા. બેકડા, જી. બાગપત) ● બીલાલ કુરેશી (રહે. કેલ્લાભદ્ર, ગાજીયાબાદ, ઉત્તરપ્રદેશ) ● રાજા કુરેશી (રહે. કેલ્લા ભદ્ર, ગાજીયાબાદ, ઉત્તરપ્રદેશ)

કર્યા હતા. કોબા પાસેના ટ્રેક પર ચડવા માટે ઝાડનો ઉપયોગ કર્યો હતો. જે શખ્સોની ધરપકડ કરવામાં આવી છે તે પૈકી રાશીદ અંસારી અને ઇરશાદ મલીક જીવંત વાયર કાપવામાં નિષ્ણાત હતા. બનાવની રાત્રે ગેંગના ૧૩ સભ્યો સાથે મેટ્રોટ્રેક પર પહોંચ્યા હતા. જ્યાંથી રાશીદ, ઇરશાદ સહિતના પાંચ શખ્સો ટ્રેક પર ચડ્યા હતા અને બાકીના નીચે ઉભા હતા. વાયર કાપ્યા બાદ નીચે ઉભેલા શખ્સોએ તેને બંડલમાં ભરીને કારમાં નાખીને પલાયન થઈ ગયા હતા. ગુનામાં જે કારનો ઉપયોગ કરાયો હતો કાર જસ્ટ ડાયલ પરથી સેફ ડ્રાઈવીંગ પર રેન્ટ પર લીધી હોવાનું તપાસમાં ખુલ્યું છે. આ શખ્સો કોપર વાયરની ચોરી કરી કલોલના મકાન ખાતે લાવ્યા હતા. જ્યાંથી વાયરના પ્લાસ્ટિકના ઉપલા પડને દૂર કરીને કોપર વાયરના

પોટલા બાંધ્યા બાદ તેને સગેવગે કરવાનો પ્રયાસ કરતા હતા ત્યાં જ એલસીબી ટીમે ચારેયને ઝડપી લીધા હતા. ગેંગે ગુજરાત ઉપરાંત મહારાષ્ટ્રના પનવેલ, પુના, દિલ્હી, ઈન્દોર, ભોપાલ સહિતના શહેરોમાં હાથ અજમાવ્યો છે. ગેંગનો મુખ્ય સુત્રધાર રાજા કુરેશી અને માસુમ યાસીન (બંને રહે. મુળ ઉત્તરપ્રદેશ)ના છે. આ બંને દિલ્હીથી સમગ્ર ગેંગને ઓપરેટ કરી રહ્યા છે. આ ગેંગે મેટ્રોરેલ કોપર વાયર ચોરીના ૩૫ જેટલા ગુનાની કબૂલાત આપી છે. દરેક ચોરીમાં મુખ્ય ચારથી પાંચ વ્યક્તિઓને બાદ કરતા તેઓ માણસો બદલતા હતા. મોટાભાગે બેકડા ગામના મજૂરોને તેઓ આ ગેંગમાં સામેલ કરતા હતા. જેઓને ૨૦થી ૨૫ હજાર રૂપિયા આપવામાં આવતા હતા. ગેંગ છેલ્લા દસ વર્ષથી આ ગુનામાં સંડોવાયેલી છે.